

مجلس دعوة الحق پر نام بٹ کا تبلیغی و اصلاحی ترجمان

# دعوة الحق

”روزہ سے تقویٰ مقصود ہے“

میں کہتا ہوں کہ صرف کھانا پانی چھوڑ دینا تو آسان ہے لیکن جب ایسا روزہ رکھے گا جس میں جھوٹ نہ ہو، غیبت نہ ہو، لغو بات نہ ہو، بے حیائی اور بے شرمی کی باتیں نہ ہوں تو مشکل پڑ جائیگی۔ چنانچہ بہت سے لوگ یہاں دنیا میں روزہ کی مشقت برداشت کر رہے ہیں۔ مہینہ بھر کا روزہ رکھ کر سوکھ کر کاٹا ہو جاتے ہیں مگر چونکہ اس کے ساتھ ساتھ غیبت، شکایت اور کذب اسی طرح کی بہت سی لایعنی باتوں کے مرتکب ہوتے رہتے ہیں اس لئے روزہ سے جو مقصود ہے یعنی تقویٰ وہ حاصل نہیں ہوتا تو آخرت میں ایسے روزہ کا بھلا کیا ثواب ملے گا افسوس کہ کھانے پینے سے محروم رہے اور ثواب بھی نہ ملا۔ اس سے بڑھ کر خسران کیا ہوگا۔ خسر الدنيا والاخرة

(مصلح الامت حضرت مولانا شاہ وصی اللہ صاحب قدس سرہم)

مقامی مجلس دعوة الحق پر نام بٹ، ٹمبناڈو

## ایک منٹ کا مدرسہ

سبق نمبر (۱۶)

نَحْمَدُہٗ وَنُصَلِّیْ عَلٰی رَسُوْلِہِ الْکَرِیْمِ  
الحمد لله ربّ "سب تعریفیں اللہ کیلئے خاص ہیں پالنے والا۔

(۱) ترجمہ اذکار نماز

(۲) نماز کی سنتیں

(۱۶) فجر کی پہلی رکعت کو طویل کرنا یعنی دوسری رکعت پہلی سے

پونی ہو یا آدھی۔

(۳) بڑے بڑے گناہ

جن پر سخت وعید آئی ہے جو بغیر توبہ کے معاف نہیں ہوتے اور ایک  
گناہ بھی جہنم میں لے جانے کے لئے کافی ہے (مگر اللہ تعالیٰ جس پر فضل فرمائیں) (۱۶) کسی کے  
مال کا نقصان کرنا۔

(۴) گناہ کے نقصانات

جو دنیا میں پیش آتے ہیں (۱۶) گناہ کرنے سے عقل میں فتور اور  
کمی آجاتی ہے بلکہ گناہ کرنا خود کم عقلی کی دلیل ہے کیونکہ اگر اس کی عقل ٹھیک کانے ہوتی تو ایسے صاحب  
قدرت اور دونوں جہان کے مالک کی نافرمانی نہ کرتا اور گناہ کی ذرا سی لذت پر دنیا اور آخرت کے  
منافع کو ضائع نہ کرتا۔

(۵) طاعت کے فائدے

جو دنیا میں ملتے ہیں (۱۶) بعض نیکیوں میں یہ اثر ہے کہ مال میں  
برکت ہوتی ہے جیسا کہ حدیث شریف میں ہے کہ اگر بیچنے والے اور خریدنے والے بیچ بولیں اور  
اپنے مال کی حالت ظاہر کر دیں تو دونوں کے لئے ان کے معاملہ میں برکت ہوتی ہے۔

ماہنامہ

شمارہ (۳)

اگست

۲۰۰۶ء

جلد (۲)

رجب المرجب

۱۴۲۷ھ

# دعوة الحق

محی السنۃ شیخ المشائخ حضرت اقدس مولانا شاہ  
ابرار الحق صاحب ہر دوئی قدس اللہ سرہ

حضرت مولانا محمد اسعد صاحب مدظلہم  
ناظم مقامی مجلس دعوة الحق

مولانا قاری محمد عارف رحیمی زید مجدہم

علمائے مقامی مجلس دعوة الحق

سالانہ زرعادون ایک سو روپے، ششماہی ۵۵ روپے

مقامی مجلس دعوة الحق، پرنام بٹ۔ ٹملناڈو

طابع و ناشر حکیم وحی اللہ نے کرسٹ اسکریٹس، بنگلور سے چھپوا کر دفتر دعوة الحق پرنام بٹ سے شائع کیا

اجازت فرمودہ

زیر نگرانی

مذیر مسئول

ترتیب و تقدیم

قیمت ۱۰ روپے

منجانب

# آئینہ

ہر نصیحت ہمارے لئے آئینہ ہے آئیے اپنی سدھار کی فکر کریں

۱	اداریہ	۳	شیخ الاسلام حضرت مولانا محمد تقی عثمانی صاحب مدظلہم
۲	درس قرآن	۵	حضرت مولانا مفتی محمد شفیع صاحب قدس سرہ
۳	درس حدیث	۱۱	حضرت شیخ الحدیث محمد زکریا صاحب قدس سرہ
۴	انوار سنت	۱۵	شیخ الاسلام حضرت مولانا محمد تقی عثمانی صاحب مدظلہم
۵	ملفوظات	۱۷	حضرت محی الدین مولانا شاہ ابرار الحق صاحب قدس سرہ
۶	فکر عاقبت	۲۰	حکیم الامت حضرت مولانا محمد اشرف علی تھانوی قدس سرہ
۷	سیرت خاصان حق	۲۳	ماخوذ ....
۸	ضروری مسائل	۲۷	حکیم الامت حضرت مولانا محمد اشرف علی تھانوی قدس سرہ
۹	گناہ کے نقصانات	۳۰	حضرت محی الدین مولانا شاہ ابرار الحق صاحب قدس سرہ
۱۰	اسلامی عقائد	۳۱	نظر فرمودہ حضرت محی الدین مولانا شاہ ابرار الحق صاحب قدس سرہ
۱۱	مدینہ کی جدائی	۳۲	حضرت اقدس قاری صدیق احمد صاحب باندوی قدس سرہ
۱۲	اغراض و مقاصد		مجلس ادارت

دینی کتب و رسائل کا احترام ہر مسلمان کا فرض ہے

بِسْمِ اللَّهِ الرَّحْمَنِ الرَّحِيمِ

اداریہ

شیخ الاسلام حضرت مولانا محمد تقی عثمانی صاحب مدظلہم

## استقبال رمضان کا صحیح طریقہ

الحمد للہ جس شخص کے دل میں ذرہ برابر بھی ایمان ہے، اس کے دل میں رمضان المبارک کا ایک احترام اور اس کا تقدس ہوتا ہے، جس کی وجہ سے اس کی کوشش یہ ہوتی ہے کہ اس ماہ مبارک میں اللہ کی عبادت کچھ زیادہ کرے۔ اور کچھ نوافل زیادہ پڑھے۔ جو لوگ عام دنوں میں پانچ وقت کی نماز ادا کرنے کے لئے مسجد میں آنے سے کتراتے ہیں۔ وہ لوگ بھی تراویح جیسی لمبی نماز میں بھی روزانہ شریک ہوتے ہیں۔ یہ سب الحمد للہ اس ماہ کی برکت ہے کہ لوگ عبادت میں، نماز میں، ذکر و اذکار اور تلاوت قرآن میں مشغول ہوتے ہیں۔

لیکن ان سب نفلی نمازوں، نفلی عبادات، نفلی ذکر و اذکار، اور نفلی تلاوت قرآن کریم سے زیادہ مقدم ایک اور چیز ہے۔ جس کی طرف توجہ نہیں دی جاتی ہے۔ وہ یہ ہے کہ اس مہینے کو گناہوں سے پاک کر کے گزارنا کہ اس ماہ میں ہم سے کوئی گناہ سرزد نہ ہو۔ اس مبارک مہینے میں آنکھ نہ بہکے، نظر غلط جگہ پر نہ پڑے، کان غلط چیز نہ سنیں، زبان سے کوئی غلط کلمہ نہ نکلے، اور اللہ تبارک کی معصیت سے مکمل اجتناب ہو، یہ مبارک مہینہ اگر اس طرح گزار لیا۔ پھر چاہے ایک نفلی رکعت نہ پڑھی ہو، اور تلاوت زیادہ نہ کی ہو، اور نہ ذکر و اذکار کیا ہو، لیکن گناہوں سے بچتے ہوئے اللہ کی معصیت اور نافرمانی سے بچتے ہوئے یہ مہینہ گزار دیا تو آپ قابل مبارک باد ہیں۔ اور یہ مہینہ آپ کے لئے مبارک ہے۔ گیارہ مہینے تک ہر قسم کے کام میں مبتلا رہتے ہیں۔ اور یہ اللہ تبارک کا

ایک مہینہ آرہا ہے۔ کم از کم اس کو تو گناہوں سے پاک کرلو، اس میں تو اللہ کی نافرمانی نہ کرو، اس میں تو کم از کم جھوٹ نہ بولو، اس میں تو غیبت نہ کرو، اس میں تو بدنگاہی کے اندر جھٹلا نہ ہو، اس مبارک مہینے میں تو کانوں کو غلط جگہ پر استعمال نہ کرو، اس میں تو رشوت نہ کھاؤ، اس میں سود نہ کھاؤ، کم از کم یہ ایک مہینہ اس طرح گزار لو۔

یہ کیسا روزہ ہوا؟

اس لئے کہ آپ روزے تو ماشاء اللہ بڑے ذوق و شوق سے رکھ رہے ہیں، لیکن روزے کے کیا معنی ہیں؟ روزے کے معنی یہ ہیں کہ کھانے سے اجتناب کرنا، پینے سے اجتناب اور نفسانی خواہشات کی تکمیل سے اجتناب کرنا، روزے میں ان تینوں چیزوں سے اجتناب ضروری ہے۔ اب یہ دیکھیں کہ یہ تینوں چیزیں ایسی ہیں جو فی نفسہ حلال ہیں، کھانا حلال، پینا حلال اور جائز طریقے سے زوجین کا نفسانی خواہشات کی تکمیل کرنا حلال، اب روزے کے دوران آپ ان حلال چیزوں سے تو پرہیز کر رہے ہیں۔ نہ کھا رہے ہیں۔ اور نہ پی رہے ہیں۔ لیکن جو چیزیں پہلے سے حرام تھیں، مثلاً جھوٹ بولنا، غیبت کرنا، بدنگاہی کرنا، جو ہر حال میں حرام تھیں۔ روزے میں یہ سب چیزیں ہو رہی ہیں۔ اب روزہ رکھا ہوا ہے۔ اور جھوٹ بول رہے ہیں۔ روزہ رکھا ہوا ہے اور غیبت کر رہے ہیں۔ روزہ رکھا ہوا ہے۔ اور بدنگاہی کر رہے ہیں، اور روزہ رکھا ہوا ہے۔ لیکن رشتہ پاس کرنے کے لئے گندی گندی فلمیں دیکھ رہے ہیں، یہ کیا روزہ ہوا؟ کہ حلال چیز تو چھوڑ دی اور حرام چیز نہیں چھوڑی۔ اس لئے حدیث شریف میں نبی کریم ﷺ نے فرمایا کہ اللہ تعالیٰ فرماتے ہیں کہ جو شخص روزے کی حالت میں جھوٹ بولنا نہ چھوڑے تو مجھے اس کے بھوکا اور پیاسا رہنے کی کوئی حاجت نہیں۔ اس لئے جب جھوٹ بولنا نہیں چھوڑا جو پہلے سے حرام تھا۔ تو کھانا چھوڑ کر اس نے کونسا بڑا عمل کیا۔

(املاہی خطبات جلد اول)

## چند صفاتِ الہیہ

بِسْمِ اللّٰهِ الرَّحْمٰنِ الرَّحِیْمِ ط  
 حَمْ ه تنزیل الکتب من اللّٰه  
 العزیز العلیم ه غافر الذنب  
 وقابل التوب شدید العقاب لا  
 ذی الطول ط لا الہ الا هو ط  
 الیہ المصیرہ ما یجادل فی  
 اَیْتِ اللّٰه الا الذین کفروا فلا  
 یغیرک تقلبہم فی البلادہ

ختم (اس کے معنی اللہ ہی کو معلوم ہیں) یہ کتاب اتاری گئی ہے اللہ کی طرف سے جو زبردست ہے ہر چیز کا جاننے والا ہے۔ گناہ بخشنے والا ہے اور توبہ کا قبول کرنے والا ہے، سخت سزا دینے والا ہے اس کے سوا کوئی لائق عبادت نہیں اسی کے پاس (سب کو) جانا ہے پس قرآن مجید اور توحید کی حقیقت کا مقتضایہ ہے کہ اس میں انکار و جدال نہ کیا جاوے مگر پھر بھی اللہ تعالیٰ کی ان آیتوں میں یعنی قرآن میں جو توحید پر بھی مشتمل ہے (وہی لوگ ناحق کے جھگڑے نکالتے ہیں جو اس کے منکر ہیں، اور اس انکار کا مقتضایہ ہے کہ ان کو سزا دی جاتی، لیکن عاجلا سزا نہ ہونا استدراج یعنی چند روزہ مہلت دینا ہے، سو ان لوگوں کا شہروں میں امن و امان سے دنیوی کاروبار کے لئے چلنا پھرنا آپ کو اشتباہ میں نہ ڈالے کہ اس سے یہ سمجھ لیا جائے کہ یہ اسی طرح سزا و عذاب سے بچے رہیں گے اور آرام سے رہیں گے اور آپ کے اس خطاب سے دوسروں کو سنانا مقصود ہے۔

### سورۃ مؤمن کی خصوصیات اور فضائل وغیرہ

یہاں سے سورۃ احقاف تک سات سورتیں۔ ختم سے شروع ہوتی ہیں ان کو آل ختم یا حوامیم کہا جاتا ہے۔ حضرت ابن مسعودؓ نے فرمایا کہ آل ختم دیباج القرآن ہے (دیباچہ ریشمی کپڑے کو کہتے ہیں۔ مراد اس سے زینت ہے)۔ اور مسعر بن کدام فرماتے ہیں کہ ان کو عرائس کہا جاتا ہے۔ یعنی لہنین۔ اور حضرت ابن عباسؓ نے فرمایا کہ ہر چیز کا ایک مغز اور خلاصہ ہوتا ہے۔ قرآن کا خلاصہ آل ختم ہیں یا فرمایا کہ حوامیم ہیں۔ یہ سب روایتیں امام عالم ابو عبیدہ قاسم بن سلامؒ نے اپنی کتاب فضائل القرآن میں لکھی ہیں۔

اور حضرت عبداللہؓ نے فرمایا کہ قرآن کی مثال ایسی ہے کہ کوئی شخص اپنے اہل و عیال کی رہائش کے لئے جگہ کی تلاش میں نکلا۔ تو کسی ہرے بھرے میدان کو دیکھ کر خوش ہو رہا ہے۔ اچانک آگے بڑھا تو روضات و مٹات یعنی ایسے باغات ملے جن کی زمین میں اُگانے کا مادہ سب سے زیادہ ہے ان کو دیکھ کر کہنے لگا میں تو بارش کی پہلی ہی ہریائی کو دیکھ کر تعجب کر رہا تھا۔ یہ تو اس سے بھی عجیب تر ہیں تو اس سے یہ کہا جائے گا کہ پہلی ہریائی اور سرسبز کی مثال عام قرآن کی مثال ہے اور روضات و مٹات کی مثال قرآن میں سے آلِ خم کی مثال ہے۔ اسی لئے حضرت عبداللہ بن مسعودؓ نے فرمایا کہ جب میں تلاوت قرآن کرتے ہوئے آلِ خم پڑا جاتا ہوں تو گویا ان میں میری بڑی تفریح ہوتی ہے۔

### ہر بلاء سے حفاظت

اور مسندِ بزار میں اپنی سند کے ساتھ حضرت ابو ہریرہؓ سے روایت کیا ہے رسول اللہ ﷺ نے فرمایا کہ شروع دن میں آیۃ الکرسی اور سورۃ مؤمن (کی پہلی تین آیتیں خم سے الیہ المصیر تک) پڑھ لیں۔ وہ اس دن ہر برائی اور تکلیف سے محفوظ رہے گا۔ اس کو ترمذی نے بھی روایت کیا ہے۔ جس کی سند میں ایک راوی متکلم فیہ ہے۔

### دشمن سے حفاظت

ابوداؤد و ترمذی میں باسناد صحیح حضرت مہلب بن ابی صفرةؓ سے روایت ہے، انہوں نے فرمایا کہ مجھ سے ایسے شخص نے روایت کی کہ جس نے خود رسول اللہ ﷺ سے سنا ہے کہ آپ (کسی جہاد کے موقع پر رات میں حفاظت کے لئے) فرما رہے تھے کہ اگر رات میں تم پر چھاپہ مارا جائے تو تم خم لا یُصرون پڑھ لینا جس کا حاصل لفظ خم کے ساتھ یہ دعا کرنا ہے کہ ہمارا دشمن کامیاب نہ ہو۔ اور بعض روایات میں خم لا یُصروا بغیر نون کے آیا ہے جس کا حاصل یہ ہے کہ جب تم خم کہو گے تو دشمن کامیاب نہ ہوگا۔ اس سے معلوم ہوا کہ خم دشمن سے حفاظت کا قلعہ ہے۔



## ایک عجیب واقعہ

حضرت ثابت بنانی رحمۃ اللہ علیہ فرماتے ہیں کہ میں حضرت مصعب بن زبیرؓ کے ساتھ کوفہ کے علاقہ میں تھا۔ میں ایک باغ کے اندر چلا گیا کہ دو رکعت پڑھ لوں۔ میں نے نماز سے پہلے خم المؤمن کی آیتیں الیہ المصیر تک پڑھیں، اچانک دیکھا کہ ایک شخص میرے پیچھے ایک سفید خنجر پر سوار کھڑا ہے۔ جس کے بدن پر یمنی کپڑے ہیں۔ اس شخص نے مجھ سے کہا کہ جب تم غافر الذنب کہو تو اس کے ساتھ یہ دعا کرو، یا غافر الذنب اغفر لی یعنی اے گناہوں کے معاف کرنے والے مجھے معاف کروے اور جب پڑھو قابل التوب تو یہ دعا کرو یا قابل التوب اقبل توبتی یعنی اے توبہ کے قبول کرنے والے میری توبہ قبول فرما پھر جب پڑھو شدید العقاب تو یہ دعا کرو یا شدید العقاب لا تعاقبنی یعنی اے سخت عقاب والے مجھے عذاب نہ دیجئے۔ اور جب ذی الطول پڑھو تو یہ دعا کرو یا ذا الطول طل علی بخیر۔ یعنی اے انعام و احسان کرنے والے مجھ پر انعام فرما۔

ثابت بنانی رحمۃ اللہ علیہ کہتے ہیں یہ نصیحت اس سے سننے کے بعد جو اُدھر دیکھا تو وہاں کوئی نہ تھا، میں اس کی تلاش میں باغ کے دروازے پر آیا۔ لوگوں سے پوچھا کہ ایک ایسا شخص یمنی لباس میں یہاں سے گزرا ہے، سب نے کہا کہ ہم نے کوئی ایسا شخص نہیں دیکھا۔ ثابت بنانی رحمۃ اللہ علیہ کی ایک روایت میں یہ بھی ہے کہ لوگوں کا خیال ہے کہ یہ الیاس علیہ السلام تھے، دوسری روایت میں اس کا ذکر نہیں۔

ان آیات کی تاثیر اصلاح خلق میں اور  
فاروق اعظم کی ایک عظیم ہدایت مصلحین کے لئے

ابن کثیر نے ابن ابی حاتم کی سند سے نقل کیا ہے کہ ایک اہل شام میں سے بڑا بارعب قوی آدمی تھا اور فاروق اعظمؓ کے پاس آیا کرتا تھا، کچھ عرصہ تک وہ نہ آیا تو فاروق اعظمؓ نے لوگوں سے

اس کا حال پوچھا۔ لوگوں نے کہا کہ امیر المؤمنین اس کا حال نہ پوچھئے وہ تو شراب میں بدمست رہنے لگا۔ فاروق اعظمؓ نے اپنے غشی کو بلایا اور کہا کہ یہ خط لکھو۔

من عمر بن الخطاب الى فلان	منجانب عمر بن خطاب بنام فلاں بن
بن فلان۔ سلام عليك فاني احمد	فلاں۔ سلام عليك، اس کے بعد میں تمہارے لئے اُس
اليك الله الذي لا اله الا هو غافر	اللہ کی حمد پیش کرتا ہوں جس کے سوا کوئی معبود نہیں وہ
الذنب وقابل التوب شديد العقاب	گناہوں کو معاف کرنے والا، توبہ کو قبول کرنے والا،
ذا الطول لا اله الا هو اليه المصير	سخت عذاب والا، بڑی قدرت والا ہے، اس کے سوا
	کوئی معبود نہیں، اُسی کی طرف لوٹ کر جانا ہے۔

پھر حاضرین مجلس سے کہا کہ سب مل کر اس کے لئے دُعا کرو کہ اللہ تعالیٰ اس کے قلب کو پھیر دے، اور اس کی توبہ قبول فرمائے، فاروق اعظمؓ نے جس قاصد کے ہاتھ یہ خط بھیجا تھا اس کو ہدایت کر دی تھی کہ یہ خط اس کو اس وقت تک نہ دے جب تک کہ وہ نشہ سے ہوش میں نہ آئے اور کسی دوسرے کے حوالے نہ کرے۔ جب اس کے پاس حضرت فاروق اعظمؓ کا یہ خط پہنچا اور اس نے پڑھا تو بار بار ان کلمات کو پڑھتا اور غور کرتا رہا کہ اس میں مجھے سزا سے ڈرایا بھی گیا ہے اور معاف کرنے کا وعدہ بھی کیا ہے۔ پھر رونے لگا اور شراب خوری سے باز آ گیا۔ تو ایسی توبہ کی کہ پھر اس کے پاس نہ گیا۔

حضرت فاروق اعظمؓ کو جب اس اثر کی خبر ملی تو لوگوں سے فرمایا کہ ایسے معاملات میں تم سب کو ایسا ہی کرنا چاہئے کہ جب کوئی بھائی کسی لغزش میں مبتلا ہو جائے تو اس کو اورستی پر لانے کی فکر نہ کرو اور اس کو اللہ کی رحمت کا بھروسہ دلاؤ اور اللہ سے اس کے لئے دُعا کرو کہ وہ توبہ کر لے۔ اور تم اس کے مقابلہ پر شیطان کے مددگار نہ بنو۔ یعنی اس کو برا بھلا کہہ کر یا غصہ ولا کر اور دین سے دُور کر دو گے تو یہ شیطان کی مدد ہوگی۔

تنبیہ

جو لوگ اصلاح خلق اور تبلیغ و دعوت کی خدمت انجام دینے والے ہیں ان کے لئے اس حکایت میں ایک عظیم الشان ہدایت ہے کہ جس شخص کی اصلاح مقصود ہو اس کے لئے خود بھی دعا کرو پھر نرم تدابیر سے اس کو درستی کی طرف لاؤ۔ اشتعال انگیزی نہ کرو کہ اس سے اس کو نفع نہیں پہنچے گا بلکہ شیطان کی امداد ہوگی اور اس کو اور زیادہ گمراہی میں مبتلا کر دے گا۔ (آگے آیت کی تفسیر دیکھئے)۔

ختم۔ بعض حضرات مفسرین نے فرمایا کہ یہ اللہ تعالیٰ کا نام ہے مگر ائمہ متقدمین کے نزدیک یہ حروف مقطعات سب تشابہات میں سے ہیں جن کے معنی اللہ تعالیٰ ہی جانتا ہے یا اللہ تعالیٰ اور رسول اللہ ﷺ کے درمیان ایک راز ہیں۔

غافر الذنب وقابل التوب - غافر الذنب کے لفظی معنی ہیں گناہ پر پردہ ڈالنے والا، اور قابل التوب کے معنی توبہ قبول کرنے والا، یہ دو لفظ الگ الگ لائے گئے اگرچہ مفہوم دونوں کا تقریباً ایک معلوم ہوتا ہے۔ وجہ یہ ہے کہ غافر الذنب میں اشارہ اس طرف کرتا ہے کہ اللہ تعالیٰ کو اس پر بھی قدرت ہے کہ کسی بندہ کا گناہ بغیر توبہ کے بھی معاف کر دے اور توبہ کرنے والوں کو معافی دینا دوسرا وصف ہے۔

ذی الطول - طول کے لفظی معنی وسعت و غنا کے ہیں اور قدرت کے معنی میں بھی آتا ہے فضل و احسان کے معنی بھی ہیں۔

ما یجادل فی ایت اللہ الا الذین کفروا۔ اس آیت نے جدال فی القرآن کو کفر قرار دیا ہے اور رسول اللہ ﷺ نے فرمایا ان جدالاً فی القرآن کفر یعنی بعض جدال قرآن میں کفر ہوتے ہیں۔

اور حدیث میں ہے کہ ایک روز رسول اللہ ﷺ نے دو شخصوں کی آواز سنی جو کسی آیت قرآن کے متعلق جھگڑ رہے تھے آپ غضبناک ہو کر باہر تشریف لائے کہ آپ کے چہرہ مبارک سے غصہ کے آثار محسوس ہو رہے تھے اور فرمایا کہ تم سے پہلی امتیں اسی سے ہلاک ہوئیں کہ وہ اللہ کی کتاب میں جدال کرنے لگی تھیں۔

یہ بدال جس کو قرآن وحدیث نے کفر قرار دیا اس سے مراد قرآنی آیات پر طعن کرنا اور فضول قسم کے شبہات نکال کر اس میں جھگڑا ڈالنا ہے یا کسی آیت قرآنی کے ایسے معنی بیان کرنا جو دوسری آیات قرآن اور نصوص سنت کے خلاف ہوں جو تحریف قرآن کے درجہ میں ہے ورنہ کسی مبہم یا مجمل کلام کی تحقیق یا مشکل کلام کا حل تلاش کرنا یا کسی آیت سے احکام ومسائل کے استنباط میں باہم بحث و تحقیق کرنا اس میں داخل نہیں بلکہ وہ توجہ انوثاب ہے۔

فلا یغروا قلبہم فی البلاد - کفار قریش سردی میں یمن کا اور گرمی میں ملک شام کا تجارتی سفر کرتے تھے اور حرم بیت اللہ کی خدمت کی وجہ سے ان کا سارے عرب میں احترام تھا۔ اس لئے اپنے سفروں میں محفوظ رہتے اور تجارتی منافع حاصل کرتے تھے۔ اسی سے ان کی مالداری اور ریاست قائم تھی اسلام اور رسول اللہ ﷺ کی مخالفت کے باوجود ان کی یہ صورت قائم رہنا ان کے لئے فخر وغرور کا سبب تھا۔ کہ اگر ہم اللہ کے نزدیک بھروسہ کرتے تو یہ نسبتیں سلب ہو جاتیں اس سے کچھ مسلمانوں کو بھی شبہات پیدا ہونے کا امکان تھا اس لئے اس آیت میں فرمایا کہ اللہ تعالیٰ نے اپنی حکمت و مصلحت سے ان کو یہ چند روزہ مہلت دے رکھی ہے، اس سے آپ یا مسلمان کسی دھوکہ میں نہ پڑیں۔ چند روزہ مہلت کے بعد ان پر عذاب آنے والا ہے اور یہ ریاست فنا ہونے والی ہے جس کی ابتدا غزوہ بدر سے ہوئی اور فتح مکہ تک پچھ سال کے اندر اس کا پوری طرح ظہور ہو گیا۔

(معارف القرآن جلد ۷)

اعذار:-

دعوت الحق بابت ماہ ربیع الاول ۱۴۲۷ھ صفحہ ۲۱ میں مضمون ”دعوت الی اللہ کے پیغمبرانہ آداب“ کو غلطی سے ہم نے حضرت اقدس محمدی السیّد مولانا شاہ ابرار الحق صاحب قدس سرہ کے نام نامی کے ساتھ منسوب کر دیا ہے۔ حالانکہ یہ مضمون حیات ابرار سے لیا گیا تو ہے مگر حضرت قدس سرہ کا نہیں۔ شاید مؤلف زید مجتہد اس کے محرر ہیں۔ (۱۱۰)

## درس حدیث

قطب الاقطاب شیخ الحدیث حضرت

مولانا محمد زکریا صاحب قدس سرہ

## فضائل قرآن

عن ابی ذر قال قال رسول اللہ ﷺ انکم لا ترجعون الی اللہ بشئٍ افضل مما خرج منه یعنی القرآن۔  
 ابو ذر رضی اللہ عنہ حضور اقدس ﷺ سے نقل کرتے ہیں کہ تم لوگ اللہ جل شانہ کی طرف رجوع اور اس کے یہاں تقرب اس چیز سے بڑھ کر کسی اور چیز سے حاصل نہیں کر سکتے جو خود حق سبحانہ سے نکلی ہے۔ یعنی کلام پاک۔

متعدد روایات سے یہ مضمون ثابت ہے کہ حق تعالیٰ شانہ کے دربار میں کلام پاک سے بڑھ کر تقرب کسی چیز سے حاصل نہیں ہوتا۔ امام احمد بن حنبل رحمۃ اللہ علیہ کہتے ہیں کہ میں نے حق تعالیٰ شانہ کی خواب میں زیارت کی تو پوچھا کہ سب سے بہتر چیز جس سے آپ کے دربار میں تقرب ہو کیا چیز ہے ارشاد ہوا کہ احمد میرا کلام ہے میں نے عرض کیا سمجھ کر یا بلا سمجھے۔ ارشاد ہوا کہ سمجھ کر پڑھے یا بلا سمجھے، دونوں طرح موجب تقرب ہے اس حدیث شریف کی توضیح اور تلاوت کلام پاک کا سب سے بہتر طریقہ تقرب ہونے کی تشریح حضرت اقدس بقیۃ السلف حجتہ الخلف مولانا شاہ عبدالعزیز دہلوی نور اللہ مرقدہ کی تفسیر سے مستنبط ہوتی ہے جس کا حاصل یہ ہے کہ سلوک الی اللہ یعنی مرتبہ احسان حق سبحانہ و تقدس کی حضوری کا نام ہے جو تین طریقوں سے حاصل ہو سکتی ہے۔ اول تصور جس کو عرف شرع میں تفکر و تدبر سے تعبیر کرتے ہیں اور صوفیہ کے یہاں مراقبہ سے دوسرا ذکر لسانی اور تیسرا تلاوت کلام پاک۔ سب سے اول طریقہ بھی چونکہ ذکر قلبی ہے اس لئے دراصل طریقہ دو ہی ہیں۔ اول ذکر عام ہے کہ زبانی ہو یا قلبی، دوسرے تلاوت جو جس لفظ کا اطلاق حق سبحانہ و تقدس پر ہوگا اور اس کو بار بار دہرایا جاویگا جو ذکر کا حاصل ہے تو مگر کہ کے اس ذات کی طرف توجہ اور التفات کا سبب

ہوگا اور گویا وہ ذات مستحضر ہوگی اور استحضار کے دوام کا نام معیت ہے جس کو اس حدیث شریف میں ارشاد فرمایا ہے لایزال عبدی یتقرب الی بالنوافل حتی احببته فکنت سمعہ الذی یسمع بہ وبصرہ الذی یبصر بہ ویدہ الذی یبطش بہا الحدیث۔ (حق سبحانہ و تعالیٰ کا ارشاد ہے کہ بندہ نفل عبادتوں کے ساتھ تقرب حاصل کرتا رہتا ہے یہاں تک کہ میں بھی اس کو محبوب بنا لیتا ہوں حتیٰ کہ میں اس کا کان بن جاتا ہوں جس سے وہ سنتا ہے اور آنکھ بن جاتا ہوں جس سے وہ دیکھتا ہے اور ہاتھ جس سے وہ کسی چیز کو پکڑتا ہے اور پاؤں جس سے وہ چلتا ہے) یعنی جب کہ بندہ کثرت عبادت سے حق تعالیٰ شانہ کا مقرب بن جاتا ہے تو حق تعالیٰ شانہ اس کے اعضاء کے محافظ بن جاتے ہیں اور آنکھ کان وغیرہ سب مرضی آقا کے تابع ہو جاتے ہیں اور نفل عبادات کی کثرت اس لئے ارشاد فرمائی کہ فرائض متعینہ ہیں جن میں کثرت نہیں ہوتی اور اس کے لئے ضرورت ہے دوام استحضار کی جیسا کہ پہلے معلوم ہو چکا لیکن تقرب کا یہ طریقہ صرف اسی محبوب کی پاک ذات کے لئے ہے، اگر کوئی چاہے کہ کسی دوسرے کے نام کی تسبیح پڑھ کر اس سے تقرب حاصل کر لے تو یہ ممکن نہیں، اس وجہ سے کہ اس قسم کے تقرب میں جس کی طرف تقرب ہو اس میں دو بات کا پایا جانا ضروری ہے۔ اول یہ کہ اس کا علم محیط ہوذاکرین کے قلبی اور زبانی اذکار کو اگرچہ وہ مختلف زمانوں اور مختلف اوقات میں ذکر کریں، دوسرے یہ کہ ذکر کرنے والے کے مدرکہ میں تجلی اور اس کے پُر برویہ کی قدرت ہو جس کو عرف میں دُنو اور تدنّی نزول اور قرب سے تعبیر کرتے ہیں۔ یہ دونوں باتیں چونکہ اسی مطلب میں پائی جاتی ہیں اس لئے طریق بالا سے تقرب بھی اسی پاک ذات سے حاصل ہو سکتا ہے اور اسی کی طرف اس حدیث قدسی میں اشارہ ہے جس میں ارشاد ہے من تقرب الی شبرا تقربت الیہ ذراعاً الحدیث۔ (جو شخص میری طرف ایک بالشت نزدیک ہوتا ہے تو میں اس کی طرف ایک ہاتھ قریب ہوتا ہوں، اور جو شخص میری طرف ایک ہاتھ آتا ہے میں اس کی

طرف ایک باع آتا ہوں) یعنی دونوں ہاتھوں کی لمبائی کے بقدر اور جو شخص میری طرف معمولی رفتار سے آتا ہے میں اس کی طرف دوڑ کر چلتا ہوں۔ یہ سب تشبیہات سمجھانے کے لئے ہیں ورنہ حق سبحانہ و تقدس چلنا پھرنا وغیرہ سب سے میرا ہیں۔ مقصود یہ ہے کہ حق سبحانہ و تقدس اپنے یاد کرنے اور ڈھونڈنے والوں کی طرف ان کی طلب اور سعی سے زیادہ توجہ اور نزول فرماتے ہیں، اور کیوں نہ فرمادیں کہ کریم کے کرم کا مقتضاء یہی ہے پس جب کہ یاد کرنے والوں کی طرف سے یاد کرنے میں دوام ہوتا ہے تو پاک آقا کی طرف سے توجہ اور نزول میں دوام ہوتا ہے، کلام الہی چونکہ سراسر ذکر ہے اور اس کی کوئی آیت ذکر و توجہ الی اللہ سے خالی نہیں اس لئے یہی بات اس میں بھی پائی جاتی ہے، مگر اس میں ایک خصوصیت زیادہ ہے، جو زیادتی تقرب کا سبب ہے وہ یہ کہ ہر کلام متکلم کی صفات و اثرات اپنے اندر لئے ہوئے ہوا کرتا ہے اور یہ کھلی ہوئی بات ہے کہ فساق و تجار کے اشعار کا ورد رکھنے سے اس کے اثرات پائے جاتے ہیں اور اتقیا کے اشعار سے ان کے ثمرات پیدا ہوتے ہیں۔ اسی وجہ سے منطق فلسفہ میں غلو سے نخوت تکبر پیدا ہوتا ہے اور حدیث کی کثرت مزاوت سے تواضع پیدا ہوتی ہے۔ یہی وجہ ہے کہ فارسی اور انگریزی نفس زبان ہونے میں دونوں برابر ہیں۔ لیکن مصنفین جن کی کتب پڑھائی جاتی ہیں ان کے اختلاف اثرات سے ثمرات میں بھی اختلاف ہوتا ہے بالجملة چونکہ کلام میں ہمیشہ متکلم کے تاثرات پائے جاتے ہیں، اس لئے کلام الہی کے تکرار و رد سے اس کے متکلم کے اثرات بھی پیدا ہونا اور ان سے طبعاً مناسبت پیدا ہو جانا یقینی ہے نیز ہر مصنف کا قاعدہ ہے کہ جب کوئی شخص اس کی تالیف کا اہتمام کیا کرتا ہے تو فطرتاً اس کی طرف التفات اور توجہ ہوا کرتی ہے اس لئے حق تعالیٰ شلنہ کے کلام کا ورد رکھنے والے کی طرف حق سبحانہ و تقدس کی زیادتی توجہ بھی بدیہی اور یقینی ہے جو زیادتی قرب کا سبب ہوتی ہے۔ آقائے کریم اپنے کرم سے مجھے بھی اس لطف سے نوازیں اور تمہیں بھی۔

انس رضی اللہ عنہ نے حضور اکرم صلی اللہ علیہ وسلم کا ارشاد نقل کیا ہے کہ حق تعالیٰ شانہ کے لئے لوگوں میں سے بعض لوگ خاص گھر کے لوگ ہیں، صحابہؓ نے عرض کیا کہ وہ کون لوگ ہیں فرمایا کہ قرآن شریف والے کہ وہ اللہ کے اہل ہیں اور خواص۔

قرآن والے وہ لوگ ہیں جو ہر وقت کلام پاک میں مشغول رہتے ہوں اس کی ساتھ خصوصیت رکھتے ہوں ان کا اللہ کے اہل اور خواص ہونا ظاہر ہے اور گزشتہ مضمون سے واضح ہو گیا کہ جب یہ ہر وقت کلام پاک میں مشغول رہتے ہیں تو الطاف باری بھی ہر وقت ان کی طرف متوجہ رہتے ہیں اور جو لوگ ہر وقت کے پاس رہنے والے ہوتے ہیں وہ اہل اور خواص ہوتے ہی ہیں، کس قدر بڑی فضیلت ہے کہ ذرا سی محنت و مشقت سے اللہ والے بنتے ہیں، اللہ کے اہل شمار کئے جاتے ہیں اور اس کے خواص ہونے کا شرف حاصل ہو جاتا ہے۔

دنئوی دربار میں صرف داخلہ کی اجازت کیلئے ممبروں میں صرف شمول کیلئے کس قدر جانی اور مالی قربانی کی جاتی، ووٹروں کے سامنے خوشامد کرنی پڑتی ہے، ذلتیں برداشت کرنی پڑتی ہیں اور اس سب کو کام سمجھا جاتا ہے لیکن قرآن شریف کی محنت کو بیکار سمجھا جاتا ہے، یہیں تفاوت رہ از کجاست تا کجا۔

ابو ہریرہ رضی اللہ عنہ نے حضور اقدس صلی اللہ علیہ وسلم سے نقل کیا ہے کہ حق سبحانہ اتنا کسی کی طرف توجہ نہیں فرماتے جتنا کہ اس نبی کی آواز کو توجہ سے سنتے ہیں جو کلام الہی خوش الہانی سے پڑھتا ہو۔

پہلے معلوم ہو چکا کہ حق تعالیٰ شانہ اپنے کلام کی طرف خصوصیت سے توجہ فرماتے ہیں پڑھنے والوں میں انبیاء چونکہ آداب تلاوت کو بکمال ادا کرتے ہیں اس لئے ان کی طرف اور زیادہ توجہ ہونا بھی ظاہر ہے پھر جب کہ حسن آواز اس کے ساتھ مل جاوے تو سونے پر سہاگہ ہے جتنی بھی توجہ ہو ظاہر ہے اور انبیاء کے بعد الافضل فالافضل حسب حیثیت پڑھنے والے کی طرف توجہ ہوتی ہے۔

(فضائل اعمال جلد اول)



شیخ الاسلام حضرت مولانا حکیم محمد تقی عثمانی صاحب مدظلہم

## نمازیں سنت کے مطابق پڑھئے

### نماز شروع کرنے سے پہلے

یہ باتیں یاد رکھئے اور ان پر عمل کا اطمینان کر لیجئے، آپ کا رخ قبلے کی طرف ہونا ضروری ہے، آپ کو سیدھے کھڑے ہونا چاہئے اور آپ کی نظر سجدے کی جگہ پر ہونی چاہئے، گردن کو جھکا کر ٹھوڑی سینے سے لگا لینا بھی مکروہ ہے اور بلا وجہ سینے کو جھکا کر کھڑا ہونا بھی درست نہیں۔ اس طرح سیدھے کھڑے ہوں کہ نظر سجدے کی جگہ پر رہے، آپ کے پاؤں کی انگلیوں کا رخ بھی قبلے کی جانب ہے اور دونوں پاؤں سیدھے قبلہ رخ ہیں، (پاؤں کودائیں بائیں تر پھارکھنا خلاف سنت ہے) دونوں پاؤں قبلہ رخ ہونے چاہئیں۔

دونوں پاؤں کے درمیان کم از کم چار انگل کا فاصلہ ہونا چاہئے، اگر جماعت سے نماز پڑھ رہے ہیں تو آپ کی صف سیدھی رہے، صف سیدھی کرنے کا بہترین طریقہ یہ ہے کہ ہر شخص اپنی دونوں ایڑھیوں کے آخری سرے صف یا اس کے نشان کے آخری کنارے پر رکھ لے۔

جماعت کی صورت میں اس بات کا بھی اطمینان کر لیں کہ دائیں بائیں کھڑے ہونے والوں کے بازوؤں کے ساتھ آپ کے بازو ملے ہوئے ہیں اور بیچ میں کوئی خلا نہیں ہے، پاؤں کو تختے سے نیچے لٹکانا ہر حالت میں ناجائز ہے، ظاہر ہے نماز میں اسکی شاعت اور بڑھ جاتی ہے، لہذا اس کا

اطمینان کر لیں کہ پا جامہ ٹخنے سے اونچا ہے۔ ہاتھ کی آستینیں پوری طرح ڈھکی ہوئی ہونی چاہئیں، صرف ہاتھ کھلے رہیں بعض لوگ آستینیں چڑھا کر نماز پڑھتے ہیں۔ یہ طریقہ درست نہیں ہے۔ ایسے کپڑے پہن کر نماز میں کھڑے ہونا مکروہ ہے جنہیں پہن کر انسان لوگوں کے سامنے نہ جاتا ہو۔

## نماز شروع کرتے وقت

۱۔ دل میں نیت کر لیں کہ میں فلاں نماز پڑھ رہا ہوں، زبان سے نیت کے الفاظ کہنا ضروری نہیں۔

۲۔ ہاتھ کانوں تک اس طرح اٹھائیں کہ ہتھیلیوں کا رخ قبلے کی طرف ہو اور انگوٹھوں کے سرے کان کی نو سے یا تو بالکل مل جائیں، یا اس کے برابر آجائیں اور باقی انگلیاں اوپر کی طرف سیدھی ہوں، بعض لوگ ہتھیلیوں کا رخ قبلے کی طرف کرنے کے بجائے کانوں کی طرف کر لیتے ہیں۔ بعض لوگ کانوں کو ہاتھوں سے بالکل ڈھک لیتے ہیں۔ بعض لوگ ہاتھ پوری طرح کانوں تک اٹھائے بغیر ہلکا اشارہ سا کر دیتے ہیں۔ بعض لوگ کان کی نو کو ہاتھوں سے پکڑ لیتے ہیں۔ یہ سب طریقے غلط اور خلاف سنت ہیں۔ انکو چھوڑنا چاہئے۔

۳۔ مذکورہ بالا طریقے پر ہاتھ اٹھاتے وقت اللہ اکبر کہیں۔ پھر دائیں ہاتھ کے انگوٹھے اور چھوٹی انگلی سے بائیں پہونچے کے گرد حلقہ بنا کر اسے پکڑ لیں اور باقی تین انگلیوں کو بائیں ہاتھ کی پشت پر اس طرح پھیلا دیں کہ تینوں انگلیوں کا رخ کہنی کی طرف رہے۔

۴۔ دونوں ہاتھوں کو ناف سے ذرا سا نیچے رکھ کر مذکورہ بالا طریقے سے باندھ لیں۔

(نمازیں سنت کے مطابق پڑھئے)

## ملفوظات

حضرت محی السنۃ مولانا شاہ ابرار الحق صاحب قدس اللہ سرہ

**ارشاد فرمایا کہ** لڑکوں کی کہنی اگر کھلی رہے تو نماز ہو جاتی ہے مگر مکروہ ہوتی ہے اور لڑکیوں کی کہنی اگر کھلی رہے تو نماز ہی نہیں ہوتی لیکن معاملہ کیا ہے کہ والدین لڑکوں کی آستین پوری بناتے ہیں اور لڑکیوں کی کہنی بھی کھلی رکھتے ہیں کیا حال ہے افسوس کا مقام ہے اسی طرح لڑکانگے سر نماز پڑھے نماز ہو جائے گی مگر مکروہ ہوگی اور لڑکی انگے سر نماز پڑھے تو نماز ہی نہ ہوگی مگر والدین کا کیا حال ہے کہ لڑکے سر پر موٹی موٹی ٹوپی اور لڑکی کے سر پر باریک دوپٹہ جس سے بالوں کی سیاہی صاف نظر آتی ہے اور اب تو یہ دوپٹہ بھی غائب ہو رہا ہے۔ رُبَّ کاسیاتِ عاریاتِ اب تو ایسا باریک لباس لڑکیوں کا ہو رہا ہے کہ نام لباس کا ہے مگر درحقیقت نگلی ہیں افسوس کا مقام ہے۔

**ارشاد فرمایا کہ** بعض لوگ قرآن وحدیث کو اپنی رائے سے سمجھتے ہیں یہ غلط ہے ہر کلام کے مختلف پہلو ہوتے ہیں جو صرف لغت سے مفہوم نہیں ہوتے مثلاً ایک شاعر کا قول ہے۔

خاط لی عمر قباء      یالیت عینیہ سواء

ترجمہ عمر نے میرے واسطے قبا سی اے کاش اس کی دونوں آنکھیں برابر ہو جاویں۔ اور عمر کا ناتھا صرف ایک آنکھ صحیح تھی اب اس شعر کے دو معنی ہیں اگر شاعر نے خوش ہو کر کہا تو ترجمہ یہ ہوگا کہ کاش اس کی خراب والی آنکھ بھی اچھی ہو جائے اور اگر غصہ میں تھا، ناراض تھا تو ترجمہ یہ ہوا کہ دوسری آنکھ جو تندرست ہے وہ بھی خراب ہو جائے۔ اب آپ بتلائیے کہ یہاں ایک معنی متعین کرنے کے لئے

کیا عقل یا لغت کافی ہو سکتی ہے ہرگز نہیں۔ اب شاعر کے دوستوں کو تلاش کرنا پڑے گا کہ جب اس نے یہ شعر کہا تھا تو اس کے چہرے کا کیا رنگ تھا غضب طاری تھا یا خوشی طاری تھی یہ تو ایک شاعر کے کلام کا حال ہے اسی طرح رسول رب العالمین کے کلام کو سمجھنے کے لئے آپ کے صحابہؓ کی ہمیں ضرورت اور احتیاج ہوگی جو انہوں نے سمجھا ہوگا وہی صحیح ہوگا کہ کیونکہ ان کے سامنے صاحب کلام ﷺ کا چہرہ انور بھی ہوتا تھا اور تمام سیاق و سباق سامنے ہوتا تھا۔ جس طرح ایک شاعر کے کلام کے معنی کو متعین کرنے کے لئے نہ عقل کافی ہے نہ لغت کافی اسی طرح حدیث پاک کے مفہوم کو سمجھنے کے لئے بھی عقل و لغت کافی نہیں۔

اسی طرح اردو کا ایک جملہ ہے ”روکو مت جانے وو“ اب اس جملہ کا مطلب بولنے والے کے لب و لہجے سے سمجھ میں آئے گا اگر اس نے روکو پر وقف کیا اور پھر کہا مت جانے وو تو اس کا مطلب یہ ہوگا کہ روک لو اور اگر روکو مت پر وقف کیا اور جانے وو پھر کہا تو مطلب یہ ہوگا کہ جانے وو۔ تو حضرات صحابہؓ کے سامنے رسول اکرم ﷺ کا لب و لہجہ بھی تھا اب افسوس کہ عقل اور لغت کے غلام احادیث پاک کا مفہوم سمجھنے میں حضرات صحابہؓ کی ضرورت نہ سمجھنے سے خود بھی گمراہ ہو رہے ہیں اور دوسروں کو بھی گمراہ کر رہے ہیں۔

حضرات صحابہؓ کی طرف رجوع کرنا اپنی جدت پسندی کی توہین سمجھتے ہیں حالانکہ ہر پرانی چیز خراب نہیں ہوتی۔

پرانے چاولوں کو پانہیں سکتے نئے چاول پکا لو ان سے خشک پک نہیں سکتی ہے بریانی  
**ارشاد فرمایا کہ** نیکیاں برائیوں کو مٹا دیتی ہیں۔ ان الحسنات یذهبن السيئات  
 لیکن اس سے مراد یہ ہے کہ صغیرہ گناہ معاف ہو جاتے ہیں۔ کبار مراد نہیں۔

**ارشاد فرمایا کہ** ایک بار وقت کم تھا ایک صاحب اصرار کر رہے تھے کہ ناشتہ کر لیجئے۔  
 احقر نے کہا اچھا صرف چائے پلا دیجئے اب دسترخوان پر تمام تکلفات اور انواع و اقسام کے اشیاء

موجود احقر نے صرف چائے پی اور فوراً جہاں کا نظم سفر تھا اٹھ کھڑا ہوا اور سواری پر بیٹھ گیا۔ اب اگر میں کچھ اور بھی چیزیں کھا لیتا تو میزبان کے قلب پر کیا اثر ہوتا یہی کہ ارے بھائے یہ مولانا لوگ صرف چائے کو محض زبان سے کہا تھا اور کھا گئے سب۔ چھوڑا کچھ بھی نہیں علماء کا وقار انھیں وجہ سے عوام میں گرتا چلا جا رہا ہے۔ میرے اس عمل سے محو حیرت ہو گئے۔

**ارشاد فرمایا کہ** بھائی وعظ تو ختم ہو گیا اب رہ گیا مسئلہ مصافحہ کا مصافحہ مستحب اور سنت اور ایذاء مسلم حرام۔ پس اگر کسی نے دھکا دیا کسی کو تو میں کسی سے بھی مصافحہ نہ کروں گا۔ قطار بنا لیجئے واہنی طرف سے آگر مصافحہ کر کے بائیں طرف سے نکلتے جائیے۔ بچوں کو مقدم کیجئے پھر بوڑھوں کو مقدم کیجئے اور دیر ہونے سے نہ گھبرائیے چند منٹ کی تاخیر ہوگی اور اعتکاف کی نیت سے اس تاخیر میں ثواب بھی ہوگا۔

**ارشاد فرمایا کہ** احقر جب کسی دینی درس گاہ کے معائنہ کے لئے حاضر ہوتا ہے اور وہاں کچھ گزارش کرنی ہوتی ہے تو تمام بچوں کو اپنے پاس بٹھاتا ہوں کیونکہ میں خود چھوٹا ہوں مجھے چھوٹوں سے مناسبت ہے اور بچوں کو دو حصوں میں تقسیم کر دیتا ہوں مثلاً پچاس بچے ہیں تو ۲۵ بچوں کو اپنے داہنے منبر کے پاس تین تین کی صف لگا کر بٹھادیتا ہوں اسی طرح ۲۵ کو بائیں طرف اور اس میں قد دار بٹھاتا ہوں طویل قد والوں پیچھے بٹھا ہوں۔ اس کے بعد جملہ بالغین سامعین کو ان کے پیچھے بٹھاتا ہوں اس میں دو بڑی مصلحت ہوتی ہیں۔

(۱) پیچھے چھوٹے بچے جو شرارت یا بات چیت کرتے ہیں وہ سب ختم۔

(۲) دوسرے یہ ان کو مقرر کو دیکھنے کے لئے اچکنا نہیں پڑتا۔

اور اپنے یہاں مسجد میں ایک چھوٹی چوکی رکھی ہوئی ہے کیونکہ منبر پر اکثر بیٹھنے میں تکلیف ہوتی

ہے چوکی پر بے تکلف آرام سے بیٹھ کر وعظ کہنے میں راحت رہتی ہے۔ (مجالس ابرار)



## فکر عاقبت

حکیم الامت مجدد الملت حضرت مولانا محمد اشرف علی تھانوی نور اللہ مرقدہ

ایک تو یہ کہ ہم میں اکثر تو دین ہی کی خبر نہیں ان کا تو یہ مذہب ہے کہ ۔

اب تو آرام سے گذرتی ہے عاقبت کی خبر خدا جانے

کیوں صاحب اگر کوئی شخص آپ کو زہر بھرالذولا کر دے تو کیا اسے اپنے قول کے موافق وہاں بھی عمل کر دے کہ کل کے دن کیا خبر کیا گزرے اب تو لڈو کھانے کو ملتا ہے یا کہ اس کے انجام بد پر نظر کر کے اس کو ترک کر دے۔ تو کیا قیامت آپ کے نزدیک کل سے کچھ زیادہ دور ہے۔ صاحبو! کل کے چار بجے تک تو ۲۴ گھنٹے یقین ہیں اور قیامت کے متعلق تو ۲۴ منٹ کی بھی خبر نہیں۔ اس لئے کہ شاید ہمیں نفس نفس واپس بود۔ موت کا کوئی مقرر اور معین وقت نہیں۔ لوگ اس دھوکے میں ہیں کہ ابھی تو ہم جوان ہیں صاحبو! لوگوں کو اس طرح موت آگئی ہے کہ خود ان کو بھی خبر نہیں ہوئی کہ اب ہم مرجائیں گے۔ کانپور میں ایک صاحب گھر میں آئے کھانا مانگا ماما کھانا اتار کر لائی دیکھا تو آقا صاحب ختم ہو چکے۔ غرض موت کا کوئی قاعدہ اور وقت مقرر نہیں ہے اور میں کہتا ہوں کہ اگر بالفرض آپ سو برس کے بھی ہو گئے تو کیا ہوگا۔ وہ سو برس بھی جب گذر جائیں گے تو ایک دن کے برابر بھی نہیں معلوم ہوں گے۔ حضرت نوح علیہ السلام سے جن کی عمر قریب ڈیڑھ ہزار برس کے ہوئی حضرت عزرائیل علیہ السلام نے پوچھانے پوچھا کہ آپ نے دنیا کو کیسا پایا فرمایا جیسا دو دروازے والا ایک گھر ہو کہ ایک دروازے سے داخل ہو اور گذرتا ہو اور دوسرے دروازے سے نکل جائے اور اگر یہ سمجھ میں نہ آئے تو یوں سمجھو کہ آپ کی عمر کے مثلاً چالیس چالیس پچاس پچاس برس گزر گئے ہیں مگر غور کر کے دیکھو کہ یہ اتنا بھی معلوم نہیں ہوتا جیسے آئندہ کل کا دن۔ تو موت کو مدید اور بعید سمجھنا بڑی غلطی کی بات ہے۔ جب وہ آئیں گی تو یہ حالت ہوگی جیسے خدا تعالیٰ فرماتے ہیں قال کم لبثتم فی الارض عدد سنین ۵ قالوا لیثنا یوما او بعض یوم فسئل العادین ۵ خیال تو کیجئے اتنی بڑی بڑی عمریں اور جب پوچھا جائے گا تو ایک دن سے بھی کم معلوم

ہوں گی تو جب یہ حالت ہے تو پھر کا ہے پر ادھار کھائے ہوئے بیٹھے ہو۔ صاحبو! جس وقت ڈاکو ڈاکہ ڈالتا ہے تو جیل خانہ کو بہت بعید سمجھتا ہے لیکن جب سزا کا وقت آتا ہے تو معلوم ہوتا ہے کہ یہ قریب تھا۔ تو یہ کہنا کہ فوتو آرام سے گذرتی ہے۔ عاقبت کی خبر خدا جانے کتنی بڑی غلطی کی بات ہے۔ حضرت خدا تعالیٰ تو جانتا ہی ہے عاقبت کی خبر لیکن جس کو خدا بتلا دے وہ بھی جانتا ہے اگر کوئی مریض کہے کہ طبیب جانے کہ اس غذا میں کیا نقصان ہے تو اس سے کیا کہو گے یہی کہ بھائی طبیب تو بیشک جانتا ہے لیکن جب اس نے تمہیں بتا دیا تو اب تو تم بھی جانتے ہو۔ اسی طرح عاقبت کی حالت جب خدا تعالیٰ نے تم کو بتلا دی تو تم بھی تو جان گئے پھر غفلت اور جرأت کیس۔

### مراقبہ موت

اور بہت لوگ جو دنیا کے پیچھے پڑے ہیں اس کی وجہ یہی ہے کہ موت اور عاقبت کو بھول گئے ہیں اسی لئے حدیث میں آیا ہے اکثر و اذکر ہاذم اللذات الموت ہر مسلمان کو چاہئے کہ اس مراقبہ کا دوام کر لے اور سوتے وقت اس طرح غور کرے کہ مرنے کے بعد یہ خدم و حشم سب چھوٹ جائے گا اور میں اکیلا رہ جاؤں گا اور صرف باز پرس رہ جائے گی اور سوچے کہ حضرت سیوطی علیہ الرحمۃ فرماتے ہیں کہ اگر ہزار تلواریں تو اتنی تکلیف نہیں ہوتی جتنی جان کے نکلنے میں ہوتی ہے اور ظاہر بھی ہے کہ ذرا بدن کا ایک روال توڑ کر دیکھئے تو کس قدر تکلیف ہوتی ہے۔ تو جب فرشتہ پوری جان نکالے گا اس وقت کیا عالم ہوگا اسی طرح سوچو کہ حشر و نشر کے وقت کیا حالت ہوگی۔ جب اس طرح سوچو گے تو دنیا سے دل سرد ہو جائے گا میرا یہ مطلب ہرگز نہیں ہے کہ تم تجارت، زراعت کو چھوڑ دو بلکہ مطلب یہ ہے کہ دنیا کے کسی کام میں دل نہ لگاؤ ایک قطعہ مجھے اس مضمون کے مناسب ایک ناصح کا یاد آیا فرماتے ہیں۔

کل ہوں اس طرح سے ترغیب دیتی تھی مجھے  
خوب ملک روس اور کیا سرزمین طوس ہے  
گر میسر ہو تو کیا عشرت سے کیجئے زندگی  
اس طرف آواز طبل ادھر صدائے کوس ہے  
صبح سے تا شام چلتا ہو مئے گلگوں کا دور  
شب ہوئی تو ماہرویوں سے کنار و بوس ہے

یہ تو ہوس کا فتوے کا تھا آگے کہتے ہیں  
سننے ہی عبرت یہ بولی اک تماشا میں تجھے  
اور کیا تماشا دکھلایا کہ ہے

لے گئی یکبارگی گور غریباں کی طرف  
جس جگہ جان تمنا سو طرح مایوس ہے  
مرقدیں دو تین دکھلا کر لگی کہنے مجھے  
یہ سکندر ہے یہ دارا ہے یہ کیا کوس ہے  
پوچھ تو ان سے کہ جاہ وحشمت دنیا سے آج  
کچھ بھی ان کے ساتھ غیر از حسرت و افسوس ہے

(مفاسد گناہ)

### اعلان

آپ حضرات کو یہ اطلاع دی جاتی ہے کہ مقامی مجلس دعوت الحق پر نام بٹ کا ماہانہ  
اجتماع عصر تا فجر بتاریخ ۲۵ رجب المرجب ۱۴۲۷ھ بمطابق 20-08-2006 بروز  
اتوار بمقام مولیٰ مسجد پر نام بٹ۔ انشاء اللہ منعقد ہوگا۔ جس میں مندرجہ ذیل نظام رہیگا۔  
بعد نماز عصر: ایک گناہ کبیرہ بتانا \* ایک سنت بتانا \* قرآن پاک کی ایک آیت کی تفسیر \* آداب گشت  
\* بعدہ گشت \* تعلیم تسہیل قصد السبیل \* چائے \* تیاری نماز مغرب

بعد نماز مغرب: تلاوت کلام پاک \* سنن نماز میں سے تین سنتوں کا عملی نمونہ (سلسلہ)  
\* بعدہ مہمان خصوصی کا اصلاحی خطاب \* بعدہ دعا \* تیاری نماز عشاء

بعد نماز عشاء: کھانے کی سنتیں \* سونے کی سنتیں \* نماز کی عملی مشق \* مراقبہ موت \* دعا  
\* بعدہ قیام شب \* نماز تہجد (انفرادی) \* معمولات (انفرادی) \* تیاری نماز فجر  
بعد نماز فجر: تفسیر قرآن پاک

آپ تمام احباب سے اس اجلاس میں حسب موقع شرکت اور  
کامیابی کیلئے دعا کی درخواست ہے۔



## سیرت خاصانِ حق

## حضرت عبداللہ ابن مبارک کی سخاوت

حضرت عبداللہ ابن مبارکؓ کے نزدیک علم دین کو دولت کمانے کا ذریعہ بنانا جائز نہیں تھا۔ اس لئے انہوں نے تجارت کو اپنا ذریعہ معاش بنایا تھا۔ وہ عموماً خراسان سے قیمتی سامان لاتے اور نیاز میں فروخت کرتے تھے۔ اللہ نے تجارت میں خوب برکت دی تھی لاکھوں ہی کماتے تھے اور لاکھوں ہی رضائے الہی کی خاطر کارہائے خیر میں صرف کرتے تھے۔ ان کی تجارت کا مقصد سرمایہ دار بن کر اپنی ذات کے لئے سامانِ عیش و راحت جمع کرنا نہیں تھا بلکہ اس ذریعے سے ایک تو وہ اپنی معیشت میں دوسروں کی دست نگرانی سے بے نیاز ہونا چاہتے تھے اور دوسرے مخلوقِ خدا کی خدمت کرنا چاہتے تھے۔ ایک مرتبہ ان کے شاگرد حضرت فضیل بن عیاضؓ نے پوچھا، حضرت آپ ہمیں نصیحت کرتے ہیں کہ دنیا میں دل نہ لگاؤ اور آخرت کی فکر کرو لیکن ہم دیکھتے ہیں کہ آپ خود خراسان سے بیش قیمت سامان تجارت لاتے ہیں اور اسے ملکہ الحرام میں فروخت کرتے ہیں؟ فرمایا:

”اے ابوعلی یہ میں اس لئے کرتا ہوں کہ مصائب سے بچ سکوں اور اپنی عزت و آبرو کی حفاظت کر سکوں اور اس کی مدد سے اللہ کی اطاعت زیادہ سے زیادہ کروں اور اللہ کی طرف سے اپنوں پر ایوں کے جو حقوق مجھ پر عائد ہوتے ہیں ان کی طرف سبقت کر کے اچھی طرح ادا کر سکوں۔“

ایک اور موقع پر حضرت فضیلؓ سے فرمایا: ”اگر تم اور تمہارے ساتھی نہ ہوتے تو میں تجارت کا لکھکھیر نہ اٹھاتا۔“

حضرت ابن المبارکؓ کی آمدنی کے مصارف کی بڑی بڑی مدیں یہ تھیں۔

## ۱۔ مہمان نوازی:

دستر خوان بہت وسیع تھا، سفر میں ہوں یا حضر میں مہمان نوازی کا خاص التزام تھا۔ دوست احباب ہوں یا اعزہ و اقارب، فقراء ہوں یا امراء، پڑوسی ہوں یا اجنبی، مسافر ہوں یا مقامی، ان کے دسترخوان پر سب کو دعوت عام تھی، کم از کم دو پکھڑوں کا گوشت روزانہ مہمان نوازی میں خرچ ہوتا تھا۔ مرغیوں اور بکریوں کا گوشت بھی پکاتا تھا۔ ابو الخلق طالقائی کا بیان ہے کہ ایک دفعہ سفر کر رہے تھے تو ان کے ساتھ دو اونٹنیوں پر بھنی ہوئی مرغیاں لدی ہوئی تھیں۔ یہ ان مسافروں کے لئے تھیں جو ان کے ہم سفر تھے۔ ایک روایت میں ہے کہ سفر میں ان کے دسترخوان کا سامان ایک یا دو گاڑیوں پر لاوا جاتا تھا۔

اگر کوئی چیز کھانے کو دل چاہتا تو تنہا کبھی نہ کھاتے۔ کسی نہ کسی مہمان یا مہمانوں کے ساتھ بیٹھ کر تناول کرتے اور فرمایا کرتے کہ مہمان کے ساتھ جو کھانا کھایا جاتا ہے آخرت میں اس کا محاسبہ نہیں ہوگا۔

خود روزے کثرت سے رکھتے تھے لیکن اپنے ساتھیوں کو فالودہ اور حلوا بنوا بنوا کر کھلایا کرتے تھے۔

## ۲۔ علماء اور طلبہ کی اعانت:

علماء اور طلبہ کی اعانت کے لئے ابن المبارک اپنا مال بے دریغ لٹاتے رہتے تھے۔ اس معاملے میں ان کا نقطہ نظریہ تھا کہ علماء اور طلبہ کو فکرِ معاش سے آزاد کر دیا جائے تاکہ یکسوئی سے اشاعتِ علم اور تحصیلِ علم کر سکیں۔ وہ ایسے علماء اور طلبہ کی ڈھونڈ ڈھونڈ کر مدد کرتے تھے جو معاشی لحاظ سے پریشان حال ہوتے۔ اس مقصد کے لئے وہ جتنا روپیہ اپنے شہر کے علماء و طلبہ پر خرچ کرتے تھے اس سے کہیں زیادہ مال دوسرے شہروں کے علماء و طلبہ میں تقسیم کرتے تھے۔ خطیب بغدادی نے حبان بن موسیٰ رحمہ اللہ سے روایت کی ہے کہ بعض لوگوں نے ان سے شکایت کی کہ آپ اپنے اہل شہر پر اتنا مال تقسیم نہیں کرتے جتنا دوسرے شہروں میں تقسیم کرتے ہیں۔ اس کے جواب میں انہوں نے فرمایا:

”جن علماء وطلبہ پر میں اپنا مال خرچ کرتا ہوں، میں ان کے علم وفضل اور صدق و دیانت سے بخوبی واقف ہوں۔ یہ لوگ علم وین کی اشاعت و طلب میں لگے ہوئے ہیں۔ آخر ان کی ذاتی (خانگی) ضرورتیں بھی تو وہی ہیں جو دوسرے لوگوں کی ہیں۔ اگر یہ لوگ بھی اپنی ضروریات زندگی پوری کرنے میں لگ جائیں تو علم ضائع ہو جائے گا۔ اگر ہم نے انہیں فکرِ معاش سے بے نیاز کر دیا تو یہ یکسوئی کے ساتھ علم کی اشاعت کریں گے اور میرے نزدیک نبوت کے ختم ہونے کے بعد علم کی اشاعت سے افضل دوسرا کوئی کام نہیں ہے۔“

ایک مرتبہ ان سے کہا گیا کہ اہل علم (یعنی طالبین علم) کی ایک جماعت لوگوں سے اموال زکوٰۃ لیتی ہے۔ انہوں نے فرمایا کہ پھر ہم کیا کریں۔ اگر ہم ان کو اس سے منع کر دیں تو وہ طلب علم سے رک جائیں گے جب کہ معاش کا کوئی ذریعہ ان کے پاس نہیں ہے اور اگر ہم ان کو اس کے لئے اجازت دے دیں تو وہ یکسوئی کے ساتھ حصول علم میں لگے رہیں گے اور یہ کام دوسرے سب کاموں سے افضل ہے۔

### ۳۔ حجاج کی امداد:

حضرت عبداللہ بن مبارک کا معمول تھا کہ جب حج کے لئے روانہ ہونے لگتے تو اپنے تمام رفقاء سفر سے فرماتے کہ تم لوگ اپنا اپنا سفر خرچ میرے پاس جمع کرادو۔ جب وہ اپنی رقمیں ان کے حوالے کر دیتے تو وہ ہر ایک کی رقم کو الگ الگ تھیلیوں میں بند کر کے ہر تھیلی پر اس کے مالک کا نام لکھ دیتے پھر ان سب تھیلیوں کو ایک صندوق میں رکھ کر اس کو مقفل کر دیتے۔ پورے سفر میں جو کچھ خرچ ہوتا اس کو خود برداشت کرتے۔ ان لوگوں کو عمدہ عمدہ کھانے کھلاتے اور ہر طرح کی آسائشیں مہیا کرتے۔ فریضہ حج سے فارغ ہونے کے بعد مدینہ منورہ پہنچتے تو ان سے پوچھ پوچھ

کر سب کے اہل و عیال کے لئے حسبِ منشاء تحفے تحائف خرید کر دیتے۔ سفر حج ختم کر کے گھر واپس آتے تو اس زمانہ کے حجاج کے دستور کے مطابق ان کے مکانات پر سفیدی وغیرہ کراتے۔ تین دن کے بعد تمام رفقاء سفر اور ان کے اعزہ و اقارب کی پر تکلف دعوت کرتے اس سے فارغ ہو کر صندوق کھول کر ہر ایک کی تھیلی جس پر اس کا نام لکھا ہوتا تھا اس کے حوالے کر دیتے تھے۔ راوی کا بیان ہے کہ زندگی بھر ان کا یہی شعار رہا۔

۴۔ جو دو سخا اور اہل حاجت کی امداد:

خطیب بغدادی نے ”تاریخ بغداد“ میں علی بن حسن بن شفیق سے روایت کی ہے کہ ابن المبارک ہر سال فقراء پر ایک لاکھ درہم خرچ کرتے تھے۔

حضرت عبد اللہ بن مبارک کی کتاب سیرت میں متعدد ایسے واقعات ملتے ہیں جن سے معلوم ہوتا ہے کہ وہ بے حد فیاض اور سیر چشم تھے اور اہل حاجت کی امداد کے لئے ہر وقت کمر بستہ رہتے تھے۔

ایک مرتبہ (غالباً) جہاد میں شریک ہونے کے لئے بغداد سے مصیصہ کی جانب روانہ ہوئے تو کچھ صوفیہ بھی ان کے شریک سفر ہو گئے۔ انہوں نے ان حضرات سے مخاطب ہو کر فرمایا کہ آپ حضرات کے نفوسِ قانعہ اس بات پر انقباض تو محسوس کریں گے کہ آپ کی خدمت میں کوئی سفر خرچ پیش کیا جائے پھر بھی زاورِ راہ کی ضرورت سے بے نیاز رہنا ممکن نہیں۔ یہ کہہ کر ایک ملازم کو حکم دیا کہ ایک طشت لائے۔ وہ طشت لایا تو انہوں نے اس میں ایک معقول رقم رکھ دی اور اس کو ایک رومال سے ڈھانپ دیا۔ پھر ان حضرات سے فرمایا کہ ہر صاحب باری باری اس رومال کے نیچے ہاتھ ڈال کر جو کچھ مٹھی میں آئے لے لیں۔ انہوں نے ایسا ہی کیا، کسی کو دس درہم مل گئے کسی کو بیس یا اس سے کم و بیش۔ مصیصہ پہنچ کر فرمایا کہ یہ پرویس ہے اور ضروریات باقی ہیں مناسب معلوم ہوتا ہے کہ جو کچھ باقی رہ گیا ہے اسے بھی تقسیم کر لیا جائے۔ یہ کہہ کر ایک کو بیس بیس دینا عطا کئے۔ (یہ تیرے پاس رہا بندے)

## ضروری مسائل

## سجدہ سہو کا بیان

حکیم الامت مجدد الملت حضرت مولانا محمد اشرف علی تھانوی نور اللہ مرقدہ  
مسئلہ: سجدہ سہو واجب تھا اور اس نے قصد اذونوں طرف سلام پھیر دیا اور یہ نیت کی کہ سجدہ سہو نہ  
کروں گا تب بھی جب تک کوئی بات نہ ہو جس سے نماز جاتی رہتی ہے سجدہ سہو کر لینے کا اختیار رہتا ہے۔  
مسئلہ: چار رکعت والی یا تین رکعت والی نماز میں بھولے سے دو رکعت پر سلام پھیر دیا تو اب  
اٹھ کر اُس نماز کو پورا کرے اور سجدہ سہو کر لے البتہ سلام پھیرنے کے بعد کوئی ایسی بات ہوگئی جس  
سے نماز جاتی رہتی ہے تو پھر سے نماز پڑھے۔

مسئلہ: دُعاے قنوت کی جگہ سبحانک اللہم پڑھ گیا۔ پھر جب یاد آیا تو دُعاے قنوت پڑھا تو  
سجدہ سہو کا واجب نہیں (کیونکہ کوئی خاص دعا واجب نہیں)۔

مسئلہ: وتر میں دُعاے قنوت پڑھنا بھول گیا سورت پڑھ کر رکوع میں چلا گیا تو سجدہ سہو  
واجب ہے (کیونکہ دُعاے قنوت پڑھنا واجب ہے)۔

مسئلہ: الحمد پڑھ کر دو سورتیں یا تین سورتیں پڑھ گیا کچھ ڈر نہیں اور سجدہ سہو واجب نہیں  
(کیونکہ قرأت کے طول کرنے کا اختیار ہے)۔

مسئلہ: فرض نماز میں پچھلی دو رکعتوں میں یا ایک رکعت میں سورت ملائی تو سجدہ سہو واجب  
نہیں (کیونکہ سورت نہ ملانا واجب نہ تھا صرف سنت تھا)۔

مسئلہ: نماز کے اول میں سبحانک اللہم پڑھنا بھول گیا یا رکوع میں سبحان  
ربی العظیم نہیں پڑھایا سجدہ میں سبحان ربی الاعلیٰ نہیں کہا یا رکوع سے اٹھ کر  
سمع اللہ لمن حمدہ کہنا یا نہ رہا یا نیت باندھتے وقت کندھے تک ہاتھ نہیں اٹھایا یا آخر  
رکعت میں درود شریف یا دعا نہیں پڑھی یونہی سلام پھیر دیا تو ان سب صورتوں میں سجدہ سہو  
واجب نہیں (کیونکہ یہ سب چیزیں واجب نہ تھیں)۔

مسئلہ: فرض کی دونوں پچھلی رکعتوں میں یا ایک رکعت میں الحمد پڑھنا بھول گیا چپکے کھڑا رہ کر رکوع میں چلا گیا تو بھی سجدہ سہو واجب نہیں (کیونکہ پچھلی دونوں رکعتوں میں الحمد پڑھنا صرف سنت ہے)۔

مسئلہ: جن چیزوں کو بھول کر کرنے سے سجدہ سہو واجب ہوتا ہے اگر ان کو کوئی قصد کرے تو سجدہ سہو واجب نہیں بلکہ نماز پھر سے پڑھے اگر سجدہ سہو کر بھی لیا تب بھی نماز نہیں ہوئی۔

مسئلہ: جو چیزیں نماز میں نہ فرض ہیں نہ واجب ان کو بھول کر چھوڑ دینے سے نماز ہو جاتی ہے اور سجدہ سہو واجب نہیں ہوتا۔

مسئلہ: اگر آہستہ آواز کی نماز میں کوئی شخص خواہ امام ہو یا منفرد (اکیلا) بلند آواز سے قرأت کر جائے یا بلند آواز کی نماز میں امام آہستہ آواز سے قرأت کرے تو اس کو سجدہ سہو کرنا چاہئے ہاں اگر آہستہ آواز کی نماز میں بہت تھوڑی قرأت بلند آواز سے کی جائے جو نماز صحیح ہونے کے لئے کافی نہ ہو مثلاً دو تین لفظ بلند آواز سے نکل جائیں یا جہری نماز میں امام اسی قدر آہستہ پڑھ جائے تو سجدہ سہو لازم نہیں یہی اصح ہے۔

### سجدہ تلاوت کا بیان

مسئلہ: قرآن شریف میں سجدہ تلاوت کے چودہ مقام ہیں جہاں کلام مجید کے کنارہ پر سجدہ لکھا رہتا ہے اس آیت کو پڑھ کر سجدہ کرنا واجب ہو جاتا ہے اور اس سجدہ کو سجدہ تلاوت کہتے ہیں۔

مسئلہ: سجدہ تلاوت کرنے کا طریقہ یہ ہے کہ اللہ اکبر کہہ کر سجدہ کرے اور اللہ اکبر کہتے وقت ہاتھ نہ اٹھاوے سجدہ میں کم سے کم تین دفعہ سبحان ربی الاعلیٰ کہے پھر اللہ اکبر کہہ کر سر اٹھاوے بس سجدہ تلاوت ادا ہو گیا بہتر یہ ہے کہ کھڑا ہو کر اول اللہ اکبر کہے پھر سجدہ میں جاوے پھر اللہ اکبر کہہ کر کھڑا ہو جاوے اگر بیٹھ کر اللہ اکبر کہے اور سجدہ میں جاوے پھر اللہ اکبر کہہ کر کھڑا نہ ہو تب بھی درست ہے۔

مسئلہ: سجدہ کی آیت کو جو شخص پڑھے اس پر بھی سجدہ کرنا واجب ہے اور جو سنے اس پر بھی واجب ہو جاتا ہے چاہے قرآن سننے کے قصد سے بیٹھا ہو یا اور کسی کام میں لگا ہو اور بغیر قصد کے سجدہ کی آیت سن لی ہو اس لئے بہتر یہ ہے کہ سجدے کی آیت کو آہستہ سے پڑھے تاکہ کسی اور پر سجدہ تلاوت واجب نہ ہو۔

مسئلہ: جو چیزیں نماز کے لئے شرط ہیں وہ سجدہ تلاوت کے لئے بھی یعنی وضو کا ہونا جگہ کا پاک ہونا بدن اور کپڑے کا پاک ہونا قبلہ کی طرف سجدہ کرنا وغیرہ۔

مسئلہ: اگر کسی کا وضو اس وقت نہ ہو تو پھر کسی وقت وضو کر کے سجدہ کرے فوراً اسی وقت سجدہ کرنا ضروری نہیں ہے لیکن بہتر یہ ہے کہ اسی وقت سجدہ کرے کیونکہ شاید بعد میں یاد نہ رہے۔

مسئلہ: اگر کسی کے ذمہ بہت سے سجدے تلاوت کے باقی ہیں اور اس نے اب تک ادا نہ کئے ہوں تو اب ادا کرے عمر بھر میں کبھی نہ کبھی ادا کر لینا چاہئے کبھی ادا نہ کرے گا تو گنہگار ہوگا۔

مسئلہ: اگر نماز میں سجدہ کی آیت پڑھے تو وہ آیت پڑھنے کے بعد فوراً نماز ہی میں سجدہ کرے پھر باقی سورت پڑھ کر رکوع میں جاوے اگر اس آیت کو پڑھ کر فوراً سجدہ نہ کیا اس کے بعد دو آیتیں یا تین آیتیں اور پڑھ لیں تب بھی سجدہ کیا تو یہ بھی درست ہے اور اگر اس سے بھی زیادہ پڑھ گیا تب سجدہ کیا تو سجدہ ادا ہو گیا لیکن گنہگار ہو گیا۔

مسئلہ: اگر نماز میں سجدہ کی آیت پڑھی اور نماز ہی میں سجدہ نہ کیا تو اب نماز کے بعد سجدہ کرنے سے ادا نہ ہوگا ہمیشہ کے لئے گنہگار رہے گا اب سوا توبہ اور استغفار کے اور کوئی صورت معافی کی نہیں۔

مسئلہ: سجدہ کی آیت پڑھ کر اگر فوراً رکوع میں چلا جاوے اور رکوع میں یہ نیت کرے کہ میں سجدہ تلاوت کی طرف سے بھی یہی رکوع کرتا ہوں تب بھی وہ سجدہ ادا ہو جائے گا (اگر امام ہو تو مقتدیوں کی نیت بھی ضروری ہوگی یعنی ان کی بھی نیت کرنی ہوگی کہ اس رکوع میں سجدہ تلاوت کی بھی نیت کرتا ہوں) اور اگر رکوع میں یہ نیت نہیں کی تو رکوع کے بعد سجدہ جب کرے گا تو اسی سجدہ سے سجدہ تلاوت بھی ادا ہو جائے چاہے کچھ نیت کرے نہ کرے اس صورت میں مقتدیوں کی نیت کی ضرورت نہیں بلا ان کی نیت کے بھی ادا ہو جائے گا۔

مسئلہ: ایک ہی جگہ بیٹھے بیٹھے سجدہ کی آیت کو کئی بار دہرا کر پڑھے تو ایک ہی سجدہ واجب ہے چاہے سب دفعہ پڑھ کر اخیر میں سجدہ کرے یا پہلی بار پڑھ کر سجدہ کرے پھر اسی کو بار بار دہراتا رہے اور اگر جگہ بدل گئی تب اسی آیت کو دہرایا پھر تیسری جگہ جا کر وہی آیت پھر پڑھی اسی طرح برابر جگہ بدلتا رہا تو جتنی دفعہ دہراوے اتنی دفعہ سجدہ کرے۔

مسئلہ: اگر ایک ہی جگہ بیٹھے بیٹھے سجدہ کی کئی آیتیں پڑھے تو بھی جتنی آیتیں پڑھے اتنے سجدے کرے۔ (بہشتی ثمر مداول)

## گناہ کے نقصانات

(۵) گنہگار کو اکثر کاموں میں دشواری پیش آتی ہے۔ (باقی آئندہ)

آج ہم لوگ زہر تو کھا رہے ہیں یعنی بڑے بڑے گناہوں میں مبتلا ہیں مگر اس کا تریاق اور علاج یعنی توبہ اور شریعت و سنت پر عمل کے لئے تیار نہیں تو بھلا سوچیں کہ زہر کھانے والا کب تک صحت مند رہ سکتا ہے جس طرح زہر کی گولی سے زندگی کے بجائے موت آ جاتی ہے اسی طرح ان گناہوں میں سے ایک گناہ بھی جنت کی زندگی کے بجائے جہنم میں پہنچا دیتا ہے اگر اللہ تعالیٰ فضل نہ فرمائے۔

چند گناہ کبیرہ جن پر وعیدیں آئی ہیں۔ جو بغیر توبہ کے معاف نہیں ہوتے اور ایک گناہ بھی جہنم میں لے جانے کے لئے کافی ہے۔

## (۱۰) دھوکا دینا۔

جو شخص دھوکا دے کر غلط نوٹ چلاتا ہے غلط بات کہہ کر مال بیچتا ہے کم تول کر پورا ہلاتا ہے اللہ بھی ایسا ہی معاملہ کرے گا مومنین کی طرح نور دے دیا جائے گا پل صراط سے گزرتے وقت نور چھین لیا جائے گا اور جہنم میں گر پڑے گا۔

## (۱۱) عار دلانا۔

یعنی کوئی شخص پہلے کوئی گناہ کرتا تھا اب توبہ کر لی ہے پھر اس شخص سے کہنا کہ تو وہی تو ہے جو غلط دھندہ کرتا تھا چوری کرتا تھا اب ملا بن گیا ہے۔ مفہوم حدیث ہے عار دلانے والا شخص موت سے پہلے ضرور اس گناہ میں مبتلا ہوگا۔ (باقی آئندہ)



## خاتم النبیین حضرت محمد ﷺ کے بارے میں عقیدے

نظر فرمودہ محی السنۃ حضرت مولانا شاہ ابرار الحق صاحب قدس سرہ

**عقیدہ ۱ :** پیغمبروں میں بعضوں کا مرتبہ بعضوں سے بڑا ہے، تمام نبیوں اور رسولوں میں سب سے زیادہ مرتبہ ہمارے پیغمبر حضرت محمد صلی اللہ علیہ وسلم کا ہے، آپ اللہ تعالیٰ کی سب سے زیادہ عبادت کرنے والے تھے، اور آپ کے اخلاق نہایت اعلیٰ درجہ کے تھے، اللہ تعالیٰ نے آپ کو تمام مخلوق میں سب سے زیادہ مرتبہ بزرگی اور علم دیا ہے۔

**عقیدہ ۲ :** اللہ تعالیٰ نے ہمارے پیغمبر صلی اللہ علیہ وسلم کو بہت سی گزری ہوئی اور آئندہ آنے والی باتوں کی خبر دی ان میں جو باتیں آپ نے اپنی امت کو بتلائیں ان کو سچا ماننا اور یقین کرنا ضروری ہے۔

**عقیدہ ۳ :** نبیوں اور رسولوں کا سلسلہ ہمارے پیغمبر صلی اللہ علیہ وسلم پر ختم ہو گیا اور آپ کے بعد قیامت تک کوئی نیا نبی نہیں آ سکتا، قیامت تک جتنے آدمی اور جن ہوں گے آپ سب کے پیغمبر ہیں یہی مطلب ہے آپ کے ”خاتم النبیین“ ہونے کا۔

(باقی آئندہ)

## مدینہ کی جدائی

کسی مجلس میں جب نعت شہ عالم سناتے ہیں  
 شب معراج میں ختم رسل کا مرتبہ دیکھو  
 کوئی اعجاز تو دیکھے میرے قرآن ناطق کا  
 اترتے ہیں فرشتے آسماں سے پاسبانی کو  
 یہ ہے شان نبوت چاند ہو جاتا ہے دو ٹکڑے  
 اہل پڑتا ہے چشمہ بن کے برتن میں جو تھا پانی  
 لگاتے ہیں ہم سرمہ سمجھ کر آنکھ میں اپنی  
 میرا دشمن بھی منہ کو پھیر کر آنسو بہاتا ہے  
 لرز جاتا ہے گلچیں، باغبان بھی سہم جاتا ہے  
 فضا میں رشک کرتی ہیں فرشتے جھوم جاتے ہیں  
 جہاں کوئی نہیں پہنچا وہاں تک آپ جاتے ہیں  
 لقب امیٰ ہے لیکن علم کا دریا بہاتے ہیں  
 چرانے بکریاں صحرا میں جب سرکار جاتے ہیں  
 شہ کون و مکاں جب ہاتھ کی انگلی ہلاتے ہیں  
 شدیں انگلیاں جب ہاتھ کی اس میں لگاتے ہیں  
 مدینے پاک کی جس وقت بھی ہم خاک پاتے ہیں  
 میرے ہمد مری جب داستاں اس کو سناتے ہیں  
 چمن اجڑا ہوا اپنا اسے جب ہم دکھاتے ہیں

مدینہ کی جدائی اب بہت ہی شاق ہے ثاقب

نہ جانے کب تلک مولیٰ مجھے طیبہ ہلاتے ہیں

# اغراض و مقاصد

## مقامی مجلس دعوة الحق

الحمد للہ شروع ہی سے باہم مشوروں کے ساتھ شہر کے اندر مجلس یہ خدمات انجام دے رہی ہے

- (۱) شہر کی مساجد میں ائمہ مساجد کے ذریعہ نماز کے بعد ایک منٹ کا مدرسہ سنانا۔
- (۲) شہر کے اطراف و نواح کے علاقوں میں ہر پیر بعد نماز عصر مجلس کے علماء و اراکین گشت کے ذریعہ گھر گھر پہنچ کر ایک گناہ کا نقصان اور ایک طاعت کا فائدہ بتانا پھر بعد نماز مغرب مسجد میں مردوں کو جوڑ کر علمائے کرام کے بیانات کا نظم اور نماز کی عملی مشق کا اہتمام کرنا۔
- (۳) ہر قمری مہینہ کے آخری اتوار کو عصر تا فجر اجتماع منعقد کر کے اس میں اکثر بیرونی اکابر علماء اور کبھی حسب ضرورت مقامی علمائے کرام کے اصلاحی مواعظ کا نظم کرنا۔
- (۴) قرآن کریم اور دینی کتابوں کے بوسیدہ پرزوں کو اہتمام و احترام کے ساتھ کہیں دفن کرنیکی غرض سے جا بجا پلاسٹک بگٹیوں کا انتظام کرنا۔
- (۵) جن مساجد میں قرآن بغیر جزدان کے رکھے ہوئے ہوتے ہیں وہاں جزدانوں کا انتظام کرنا۔
- (۶) ہفتہ میں دو دن مؤذن حضرات کو جوڑ کر اذان و اقامت کی اصلاح اور عملی مشق کرانا۔
- (۷) مجلس دعوة الحق کے دستور کے مطابق لڑکوں اور لڑکیوں کی صحیح قرآنی تعلیم کے لئے مدارس کا قیام اور نظم کرنا۔
- (۸) اسی مقصد کے تحت تعلیم بالغان کا جزوقتی نظم بھی جاری ہے۔
- (۹) حضرات اکابرین کے مواعظ و ملفوظات کے منتخب کتابچے ہر ماہ شائع کر کے گھر گھر تقسیم کرنا۔
- (۱۰) قمری حساب سے محرم میں اسلامی کیلنڈر شائع کرنا۔
- (۱۱) ان تمام امور کی باقاعدہ ترتیب و تعمیل کیلئے مستقل دفتر موجود ہے جہاں دو علماء اس غرض سے متعین ہیں کہ پوری کارروائی کو تحریراً محفوظ کریں اور مجلس کے ماہانہ اجلاس میں طے شدہ امور کو عملی جامہ پہنائیں۔

# DAWAT-UL-HAQ

# 43 Mulla Street, Pernambut - 635 810

E-mail: dawthulhaq@rediffmail.com Phone: 04171-231292

FOR PRIVATE CIRCULATION ONLY

## جواہر حکمت

آئینہ بنتا ہے رگرے لاکھ جب گماتا ہے دل  
کچھ نہ پوچھو دل بڑی مشکل سے بن پاتا ہے دل

ایک وہ دن تھے محبت سے تھا لطف زندگی  
اب تو نام عشق سے مٹی سخت گھبرا رہا ہے دل

حضرت خواجہ عزیز الحسن عظیمی مدظلہ العالی

